

# LECTIO DIVINA

## It-Tnejn u Tletin Hadd

### Matul is-Sena (Sena B)

Mk 12, 38-44

#### Kuntest.

Prinċipalment fit-tempju fl-aħħar ġimgħa, meta jinqalgħu diversi kwistjonijiet ma' Ġesù dwar is-setgħa tiegħu, il-ħlas tat-taxxa, il-qawmien mill-imwiet, l-interpretazzjoni tal-Iskrittura. Il-kunflitt jibda bit-tkeċċija tal-bejjiegħa mit-tempju (11,15-19) u kull ma jmur jiħrax tant li jolqot lil kull kategorija ta' kapijiet: qassisin il-kbar, il-kittieba, x-xjuħ, il-Fariżej, l-Erodjani, is-Sadducej. Din il-parti tal-vanġelu mhux biss tibda fit-tempju (11,15s.) imma tispicċa wkoll bil-kliem dwar it-tempju u l-qerda tiegħu (12,41-13,2), qerda fiżika li tirrifletti dik morali. Hu wkoll l-aħħar diskors "pubbliku" ta' Ġesù qabel id-diskors eskatologiku mad-dixxipli tiegħu. U għalhekk għandu l-piż tal-aħħar parti.

**[Mk:12:38] Hu u jgħallimhom qal ukoll: "Iftħu għajnejkom mill-kittieba, li jhobbu jduru mat-toroq bi lbiesi twal, jixtiequ min isellmilhom fil-pjazez, [Mk:12:39] u fis-sinagogi joqogħdu fis-siġġijiet ta' quddiem, u fil-postijiet ewlenin fil-pranzijiet;**

Ġesù qed jindirizza lil kulħadd. Jibda b'imperattiv fil-preżent (*βλέπετε*) li juri periklu kostanti: "iftħu għajnejkom dejjem; attenti dejjem...". Min min? Mill-midinbin? Mill-pubblikani? *Iftħu għajnejkom mill-kittieba...* kategorija ta' nies rispettata ħafna għax m'għandhomx x'jaqsmu ma' kitba kwalsiasi, imma mal-istess Torah. Huma dawk li jinterpretaw l-Iskrittura, it-teologi u l-avvukati ta' dak iż-żmien. Imsejja wkoll biex jagħtu l-opinjoni fis-sentenzi ġudizzjarji, għax jafu l-Liġi. Ara l-elogju lill-iskriba f'Bin Sirak 39,1-11, u l-apprezzament ta' wieħed minnhom f'it qabel minn Ġesu (12,28-34).

Dawn iħobbu (*θελώντων* participju preżent)... jidhru, jilbsu, jiddistingwu ruħhom, ikunu rispettati, msellma, mogħtija preċedenza, jagħzlu l-postijiet ta' quddiem (*πρωτοκαθεδρίας* *πρωτοκλισίας*) fejn jidhru, għandhom l-aktar unur u fejn jiġu servuti l-ewwel (għax qrib is-sid) u għalhekk aħjar. Dawn huma atteġjamenti kostanti, jew normali, mela... tajba. Iżda

dawn mhumiex tajba għal Ġesù. Dak li hu normali mhux bilfors hu skont il-qalb ta' Alla. Izda dak li hu normali hu aktar diffiċli nindunaw bil-ħażen tiegħu. Infatti għalina normali nilbsu, niddistingwu ruħna, infittxu l-ewwel post, rispettt... huma xewqat li jgħammru l-qalb ta' kulħadd u li ħafna drabi jmexxuna. Mill-banda l-oħra, għalkemm Ġesù hu ċar immens, xorta l-komunità Nisranija ġieli tħaddan l-istil tal-iskribi, saħansitra bl-istess għemejjel tagħhom li Ġesù kkundanna direttament. Aħseb u ara fl-affarijiet li Ġesù ma jsemmix b'mod ċar imma li jirriflettu l-istil tal-iskribi!

Ninnutaw ukoll li dawn in-nies jgħixu għax/biex l-oħrajn jarawhom. Huma xi ħadd skont kemm jiġu apprezzati, rispettati... Jgħixu grazzi għall-opinjoni tal-ieħor. U meta dan ir-rwol favorevoli jaqa'?

**[Mk:12:40] iberbqu ġid ir-romol, u mbagħad għal wiċċ in-nies idumu ħafna jitolbu. Dawn jieħdu kundanna aktar iebsa."**

Mill-ġdid għandna żewġ partiiċipji preżent: *οἱ κατεσθίοντες*, li jieklu/jaħkmu/jiddivoraw djar/beni tar-romol, u *προσευχόμενοι*, jitolbu ħafna u taparsi (*προφάσει*). It-tnejn jirreferu għal stati abitwali. Bħala avukati setgħu jiġu mitluba jamministraw il-propjetajiet u hekk jidhlu fi dritt ikollhom parti minnhom. Ir-romol flimkien mal-orfni u l-barranin huma n-nies imħarsa minn Alla stess, għax huma l-kategorija l-aktar dgħajfa. (Ġer 49,11: "Halli l-iltiema tiegħek, u jien ngħajjixhom u halli r-romol tiegħek jafdaw fija."; Salm 146,9: "Il-Mulej li jħares lill-barranin; hu li jzomm lill-iltim u lill-armla, imma lill-ħżiena jħarbtihom triqathom."). Bħala rifless tal-qalb ta' Alla s-soċjeta' kellha tipprovdihom hi (Ara per eżempju il-ktieb ta' Rut u Dt 14,28-29), anke permezz ta' għotjiet mit-tempju (2Mak 3,10). Ninnutaw kif l-awtur qed ipoġġi fejn xulxin is-serq u t-talb u kif dawn in-nies qed jgħaddu milli jieklu djar ir-romol għat-talb lil Alla. Mid-dehra l-qabza m'hiex diffiċli daqskemm wieħed jista' jaħseb. Barra minn hekk qed jinqdew bi ħwejjeg qaddisa (it-talb) biex jikbru huma. Għal dawn in-nies nsibu merfugħa l-unika kundanna (*κρίμα*) fil-vanġelu għal grupp ta' nies.

**[Mk:12:41] Kien qiegħed biswit it-teżor, iħares u jara xi flus jitfgħu n-nies fit-teżor. Bosta għonja bdew jitfgħu ħafna.**

Ir-ripetizzjoni ta' kliem fil-v. 41-44 tagħti dawl fuq it-temi principali tat-test: t-teżor (*γαζοφυλακίου*) x3, titfa' (*βάλλω*) x7, l-armla (*χήρα*) x3, dawk li tefgħu ħafna/sinjuri x3.

Ġesu qiegħed *bilqiegħda* (καθίσας) quddiem it-teżor, il-pożizzjoni ta' min ser jgħallem jew ser jgħaddi ġudizzju. It-tempju kellu ħafna rikkezzi u kien post fejn iduru ħafna flus. Jingħad li meta nqered fis-sena 70 il-prezz tad-deheb fil-provincja kollha tas-Sirja tbaxxa bin-nofs. In-nies kienet tiġi u tagħmel l-offerta tagħha f'riċipjenti tal-bronż f'forma ta' tromba. Kull riċipjent, 13 b'kollox, kellu destinazzjoni speċifika għall-flus li jilqa' fih. Prinċipalment il-flus kienu jmorru għal-liturġija u l-manteniment tal-post u għall-karità. Għalhekk l-offerti kienu att ta' imħabba lejn Alla u lejn l-oħrajn. Dawn l-għotjiet kienu pjuttost evidenti, kemm fid-dehra u kemm fil-ħsejjes.

**[Mk:12:42] Resqet waħda armla fqira u tefgħet biċċtejn żgħar, jiġifieri xi tliet ħabbiet.**

L-armla fqira titfa' l-iżgħar biċċtejn, żewġ muniti tat-tempju (mingħajr l-immagni tal-imperatur) li Mk jittraduċi għall-qarrejja tiegħu: kwadrant (κοδράντης), l-iżgħar munita Rumana. L-armla diġa' kienet introdotta fit-test bħala dik il-kategorija misruqa mill-iskribi. L-awtur jippreċiża – jekk kien hemm xi bżonn? – li kienet armla *fqira*.

**[Mk:12:43] Hu sejjaħ id-dixxipli tiegħu u qalilhom: "Tassew ngħidilkom, li din l-armla fqira tefgħet iktar minn dawk kollha li tefgħu fit-teżor. [Mk:12:44] Għax dawk kollha tefgħu miż-żejjed tagħhom, imma hi, fil-faqar tagħha, tefgħet kull ma kellha, dak kollu li kellha biex tgħix."**

Ġesù jsejjaħ lejha lid-dixxipli, għax dawn huma affarijiet li qed jinnutahom Ġesù, bil-kriterji tiegħu. (Il-qarrej tal-Vangelu ta' Mk li wasal sa hawn m'għadx baqalu dubji li d-dixxipli m'humiex f'sintonija ma' Ġesu). U jippronunċja kelma solenni (ἀμὴν λέγω ὑμῖν). Din il-mara tefgħet kollox. L-istess sustanza tagħha. Ħajjitha hi tassew f'idejn Alla.

Suppost hu t-tempju li jmantniha u mhux il-kontra. Suppost taħseb għal rasha jekk trid ikollha biex tgħix. Suppost tfittex drittijietha... Izda hi tirriskja kollox, għax wieħed jidhol f'relazzjoni tassew meta r-relazzjoni tmiss l-affarijiet vitali. U tagħmel dan fil-moħbi għax għal għajn kulħadd l-offerta tagħha kienet miżera (Mt 6,1-21).

Tajjeb nimmaġinaw li l-għażla jew l-istil ta' din l-armla hi insinifikanti mhux biss fuq livell ekonomiku, imma wkoll meta mqabbel ma' sistema sħiħa li hi differenti u antagonista. Imma jidher li dawn l-għemejjel żgħar għandhom piż kbir, għax huma ta' vera. Din il-mara qegħda fil-linja tal-armla tal-ewwel qari (1 Re 17,10-16). Ninnutaw li Elija jiġi mibgħut minn Alla nnifsu għand din l-armla biex isib x'jiekol. Għalhekk hu Alla nnifsu li qed jurina li r-relazzjoni

miegħu tintlagħab fuq il-pjan tal-essenzjal. U mbagħad fil-linja tal-mara li tidlek ras il-Mulej b'vazett – li hi tkisser – ta' nard pur (14,3-9). U mbagħad tal-Mulej Ġesù li jagħti kollox u jintelaq f'idejn il-Missier. Għalhekk, il-ġest tal-armla jurina min hu Ġesù. Mhux ta' b'xejn li f'13,1-2 naqraw dwar il-qerda tat-tempju (ara mbagħad l-akkuża f'14,57), għax issa f'rapport mal-Missier nidħlu permezz u fl-istil ta' Ġesù li jgħib aktar għad-dawl l-istil ta' Alla li aħna ħbejna. Irridu ngħaddu però minn dik li nistgħu nsejħu bħala l-mewt iż-żgħira tal-affidament. Ninnutaw ukoll kif dan l-att tassew religjuż ma kien jinvolvi kważi xejn religjuż esterjorment. F'Mk niltaqgħu ma' 4 nisa oħra li jsiru mudell għad-dixxiplu minħabba l-fidi u l-imħabba tagħhom, żewġ karatteristiċi tal-istess munita: il-kunjata ta' Pietru (1,29-31), il-mara li tbat bit-tnixxiha tad-demmm (5,21-34), il-mara Sirofeniċa (7,24-30) u il-mara fid-dar ta' Xmun. Fil-ħames każi nistgħu naraw id-differenza bejn dawk li jljissnu xi kliem (mudelli ta' fidi) u dawk li ma jgħidu xejn (mudelli ta' imħabba), għax l-imħabba mhux bilfors għandha bżonn tal-kliem. Madanakollu: "Tassew ngħidilkom, li kull fejn jixxandar l-Evangeliu fid-dinja kollha li għamlet din jingħad ukoll, b'tifkira tagħha" (Mk 14,9).